



SHANKAR
IAS ACADEMYTM
THE BEST IAS ACADEMY IN SOUTH INDIA SINCE 2004

தமிழகத் தலைவர்கள் வரிசை
(TNPSC தேர்வு Unit - 8 மற்றும் Unit - 9 உடன் தொடர்புடையது)



உத்தமர் ஓமந்தூர் ராமசாமி

SHANKAR IAS ACADEMY

AP-2241, 2nd Floor, 12th Main Road,
Anna Nagar, Chennai - 600 040. Tamil Nadu.

www.shankariasacademy.com

Email : tnpscfeedback@shankarias.in

தமிழகத் தலைவர்கள் வரிசை

3. உத்தமர் ஓமந்தூர் ராமசாமி

தொடக்கக் காலம்

- ஓமந்தூர் ராமசாமி அவர்கள் விழுப்புரம் மாவட்டம் திண்டிவனம் அருகே உள்ள ஓமந்தூரில் 1895 பிப்ரவரி 1 இல் பிறந்தார்.
- இவரின் பெற்றோர்: முத்துராமன் - ரங்கநாயகி அம்மையார்.
- இவரின் குடும்பத்திற்கு பெரிய வளைவு என்ற குடும்பப் பெயர் உண்டு. ஆதலால் இவர் Omandur Periyavalaivu Ramasamy (OPR) என அழைக்கப்பட்டார். பின்னாளில் இவர் 'உத்தமர் ஓ.பி.ஆர்' மற்றும் 'ஓமந்தூரார்' என மதிப்புடன் அழைக்கப்பட்டார்.
- தொடக்கக் கல்வியை ஓமந்தூரில் பயின்ற இவர் பின்னாளில் திண்டிவனம் ஆற்காடு மிஷனைச் சேர்ந்த வால்டர் ஸ்கட்டர் உயர்நிலைப் பள்ளியிலும், சென்னை திருவல்லிக்கேணி இந்து உயர் நிலைப் பள்ளியிலும் பயின்றார்.
- இவர் குடும்ப தழல் காரணமாக 8 ஆம் வகுப்பு வரை மட்டுமே படித்தார்.
- 1910 இல் சிங்காரத்தம்மாள் உடன் திருமணம் நடைபெற்றது. சில ஆண்டுகளில் இவரின் மனைவியும் மகனும் உடல் நலக்குறைபாடு காரணமாக இறந்தனர்.
- இவர் திருவண்ணாமலையில் வாழ்ந்த ரமண மகரிஷியின் தீவிர பக்தர் ஆனார்.

விடுதலைப் போராட்டம்

- வெங்கம்பூர் சாஸ்திரி என்பவர் ஓமந்தூரார் பொது வாழ்வில் ஈடுபட முக்கியக் காரணமாக இருந்தார்.
- இவர் 1919 ஆம் ஆண்டு காங்கிரஸ் கட்சியில் இணைந்தார்.
- இவர் 1920 இல் நாக்பூரில் விஜயராகவாச்சாரியாரின் தலைமையில் நடைபெற்ற காங்கிரஸ் கூட்டத்தொடரில் கலந்து கொண்டார்.
- 1930 இல் ஓமந்தூரார் தென் ஆற்காடு மாவட்ட காங்கிரஸ் கமிட்டியின் தலைவர் ஆனார்.

- தென் ஆற்காடு மாவட்டம் என்பது தற்போதைய கடலூர், விழுப்புரம், கள்ளக்குறிச்சி ஆகிய மாவட்டங்களை உள்ளடக்கியது ஆகும்.
- இவர் 1930 இல் வேதாரண்யம் உப்பு சத்யாகிரகத்திற்கு தொண்டர்களை திரட்டி அங்கு அனுப்பினார். இதன் காரணமாக கைது செய்யப்பட்டு சிறையில் அடைக்கப்பட்டார். இது இவரின் முதல் சிறைவாசம் ஆகும்.
- 1932 இல் விழுப்புரம் மாவட்டத்தில் நடைபெற்ற அன்னியத் துணி மறுப்பு போராட்டத்தில் தீவிரமாக செயல்பட்ட ஓமந்தூராருக்கு ஆறுமாத காலம் சிறைத் தண்டனை விதிக்கப்பட்டது.
- 1936 இல் புகழ்பெற்ற 'கிராம்பு சத்யாகிரகம்' என்னும் போராட்டத்தை புதுச்சேரியைச் சார்ந்த எஸ்.ஆர். சுப்பிரமணியம் மற்றும் வி. சுப்பையா ஆகியோருடன் இணைந்து ஓமந்தூரார் நடத்தினார்.
 - ஆப்பிரிக்காவின் ஜான்சி பார் தீவிலிருந்து கிராம்பு மூட்டையுடன் இந்தியாவிற்கு வருகை புரிந்த கப்பலில் இருந்து கிராம்பு மூட்டையை துறைமுகங்களில் இறக்குவதற்கு எதிர்ப்பு தெரிவித்து சர்தார் வல்லபாய் பட்டேல் உட்பட தேசியத் தலைவர்களால் திட்டமிடப்பட்ட போராட்டமே கிராம்பு சத்யாகிரகம் ஆகும்.
- ஆன்மீகத்தில் நாட்டம் கொண்ட இவர் ஸ்கந்தா ஆசிரமம் ஒன்றைத் தொடங்கினார்.
- 1938 இல் எஸ். சத்திய மூர்த்தியை எதிர்த்து போட்டியிட்டு தமிழ்நாடு காங்கிரஸ் கமிட்டியின் தலைவர் ஆனார்.
- 1940 இல் தனிநபர் சத்யாகிரகத்தில் முதல் நபராக வினோபா பாவே ஈடுபட்டார். சென்னை மாகாண அளவில் டி.எஸ்.எஸ். ராஜன் இதில் பங்கேற்ற முதல் சத்யாகிரகி ஆவார்.
 - இந்த சத்யாகிரகத்தில் ஈடுபட்ட ஓமந்தூரார் அவர்களுக்கு ஓராண்டு சிறைத் தண்டனை அளிக்கப்பட்டது. (முதலில் திருச்சி சிறை பின்னர் வேலூர் சிறை).
- வெள்ளையனே வெளியேறு போராட்டம் (1942) துவங்கும் சமயத்தில் ஓமந்தூரார் தடுப்பு காவல் சட்டத்தின் கீழ் கைது செய்யப்பட்டு சுமார் 15 மாதங்கள் சிறையில் அடைக்கப்பட்டார்.

- 1945 இல் விருதுநகர் மாவட்டம் கோட்டையூரில் நடைபெற்ற தேசிய விவசாயிகள் மாநாட்டிற்கு ஓமந்தூரார் தலைமை தாங்கினார்.
- 1946 இல் சென்னை மாகாண சட்ட மேலவை உறுப்பினராகத் தேர்வு செய்யப்பட்டார்.

விவசாய முதல்வர்

- இவர் **1947 மார்ச் 23** -இல் சென்னை மாகாண முதலமைச்சர் ஆனார். இவருக்கு முன்பு முதலமைச்சர் பதவி வகித்தவர்கள் அரச குடும்பம், ஜமீன் குடும்பம், பாரிஸ்டர் பட்டம் பெற்றவர் ஆகிய தகுதிகளின் அடிப்படையில் இப்பதவியை வகித்தனர். ஆனால் ஓமந்தூரார் எளிய விவசாய குடும்பத்திலிருந்து இப்பதவிக்கு வந்தவர் ஆவார். இவர் எளிமையின் அடையாளமாக இருந்தார். இவரது அமைச்சரவை:

- தி.சு. அவினாசிலிங்கம் செட்டியார் - கல்வித்துறை,
- பி. கோபால ரெட்டி - நிதித்துறை,
- எம். பக்தவத்சலம் - பொதுப்பணி, தகவல் துறை,
- டாக்டர் ப. சுப்பராயன் - போலீஸ், சட்டத்துறை,
- டாக்டர் டி.எஸ்.எஸ். ராஜன் - உணவுத்துறை,
- ஹெச். சீதாராம ரெட்டி - தொழில்துறை,
- கே. சந்திரமௌலி - உள்ளாட்சித்துறை,
- டேனியல் தாமஸ் - மதுவிலக்குத்துறை,
- கே. மாதவ மேனன் - விவசாயத்துறை,
- காலா வெங்கட்ராவ் - நிலவருவாய்த்துறை,
- ஏ.பி. ஷெட்டி - சுகாதாரத்துறை,
- வி. கூர்மையா - கிராமப்புற வளர்ச்சித்துறை.

- இந்தியா விடுதலை அடையும் பொழுது (1947 ஆகஸ்ட் 15) சென்னை மாகாணத்தின் முதலமைச்சராக ஓமந்தூரார் இருந்தார். அப்பொழுது புனித ஜார்ஜ் கோட்டையில் (Fort St. George) தேசியக் கொடியை ஏற்றினார்.

சாதனைச் சட்டங்கள்

- **1928** ஆம் ஆண்டு முதல் செயல்படுத்தப்பட்டு வரும் வகுப்புவாரி இடஒதுக்கீட்டில் **1946** இல் முதலமைச்சராக பதவியேற்ற டி. பிரகாசம் சில மாற்றங்களை கொண்டு வந்தார். இது சமூக நீதிக்கு எதிரானது என கருதிய ஓமந்தூரார் மேற்படி பிரகாசம் செய்தவற்றை ரத்து செய்து வகுப்புவாரி பிரதிநிதித்துவத்தை உறுதியாக நடைமுறைப்படுத்தினார். இதனால் இவர் “தாடி இல்லாத ராமசாமி (பெரியார்)” என அழைக்கப்பட்டார்.
- இவரின் ஆட்சியில் 1947 ஜூன் 5 இல் குற்றப் பரம்பரைச் சட்டம் ஆனது விலக்கிக் கொள்ளப்பட்டது.
- இவரின் ஆட்சிக் காலத்தின் பொழுது ‘தேவதாசி முறை ஒழிப்புச்சட்டம் 1947’ ஆனது நிறைவேற்றப்பட்டது.
 - கோவில்களில் இளம் பெண்களுக்கு பொட்டு கட்டுதல் என்னும் பெயரில் சேவைப்பணி அளிக்கப்பட்டது. இது பெண்ணடிமைத் தளத்தில் ஒரு அவல நிலை என்று கருதப்பட்டது.
 - இறைப்பணி செய்யும் இவர்களை தேவரடியார்கள் (தேவதாசிகள்) என்று அழைத்தனர். இது குறிப்பிட்ட பெண்களை அவமரியாதைக்கு உள்ளாக்கியது.
 - இச்சட்டமானது முந்தைய ஆட்சியில் கொண்டு வரப்பட்ட தேவதாசி ஒழிப்புச் சட்டத்தில் காணப்பட்ட சில குறைபாடுகளை நீக்கி நிரந்தரமாக தேவதாசி முறையை ஒழிப்பதற்கு 1947 அக்டோபர் 9 இல் ஓமந்தூரார் அவர்களால் கொண்டுவரப்பட்டது. இது நிறைவேற்றப்பட்டு 1947, நவம்பர் 1 முதல் நடைமுறைக்கு வந்தது.
- மடங்கள், கோயில்களின் சொத்துகளைப் பாதுகாக்க இந்து சமய அறநிலையச் சட்டம் ஒன்றை இவர் கொண்டு வந்தார்.
- இவரின் ஆட்சியில் 1948 இல் ஜமின்தாரி முறை ஒழிக்கப்பட்டு அதற்கு பதிலாக ரயத்துவாரி முறை கொண்டு வரப்பட்டது.
- சென்னை மாகாணத்தின் குறிப்பிட்ட மாவட்டங்களில் மட்டும் தான் மதுவிலக்கு நடைமுறையில் இருந்தது. இவரின் ஆட்சியில் அனைத்து மாவட்டங்களுக்கும் மது விலக்கு நடைமுறைப்படுத்தப்பட்டது.

- இந்தியாவிலேயே முதல்முறையாக மாகாண அரசின் பயன்பாட்டிற்காக **de Havilland Dove** என்ற தனிவிமானத்தை வாங்கியவர் ஓமந்தூரார்.
- போலோ நடவடிக்கை (Operation Polo) மூலம் ஹைதராபாத் ஆனது **1948** செப்டம்பர் **17** இல் இந்தியாவுடன் இணைக்கப்பட்டது. அப்பொழுது இந்நிகழ்விற்கு உதவியும் ஆலோசனையும் வழங்கிய சென்னை மாகாண முதலமைச்சராக இருந்த ஓமந்தூராரை உள்துறை அமைச்சர் சர்தார் வல்லபாய் பட்டேல் மனம் திறந்து பாராட்டினார்.

ஆதிதிராவிட நலத்துறையின் தந்தை

- வரலாற்று சிறப்பு மிக்க 'ஆலய நுழைவுச் சட்டம், 1947' ஆனது இவரின் காலத்தில் நிறைவேற்றப்பட்டது.
 - இச்சட்டமானது தாழ்த்தப்பட்டோர் உட்பட அனைத்து சமூக மக்களும் கோவிலுக்கு சென்று வழிபட வழிவகை செய்தது.
 - இச்சட்டத்தை மீறுவோருக்கு சட்டப்படி தண்டனை என்று குறிப்பிடப்பட்டிருந்தது.
 - இச்சட்டமானது இராஜாஜியின் ஆட்சியின் பொழுது 1939 – இல் இயற்றப்பட்ட ஆலய நுழைவு மற்றும் இழப்பீட்டுச் சட்டத்தில் காணப்பட்ட சில குறைகளை நிவர்த்தி செய்தது.
- அரசாங்க நிலங்களை பொது மக்களுக்கு வழங்கும் போது ஆதிதிராவிடர்களுக்கே முன்னுரிமை வழங்க வேண்டும் என்ற நடைமுறையை அரசாணையாகப் பிறப்பித்தார் ஓமந்தூரார்.
- இவரின் ஆட்சியின் பொழுது 'ஆதிதிராவிட நலத்துறை' உருவாக்கப்பட்டது. இவர் "ஆதிதிராவிட நலத்துறையின் தந்தை" என அழைக்கப்படுகிறார்.

தமிழ்ப்பற்று

- ஓமந்தூரார் ஆட்சியின் பொழுது 1948 இல் திருச்சிராப்பள்ளியில் தான் முதன்முதலாக மாவட்ட அளவில் அலுவலகங்களில் தமிழ் ஆட்சிமொழியாக நடைமுறைப்படுத்தப்பட்டது.
- திருக்குறளை பள்ளிகளில் கட்டாயப் பாடமாக ஆக்கியவர் ஓமந்தூரார்.

- இவரின் ஆட்சியில் தான் சிறந்த தமிழ் நூல்களுக்கு அரசின் பரிசு வழங்கும் திட்டம் தொடங்கப்பட்டது.
- சட்டமன்றத்தில் ஆஸ்தான கவிஞர் (அரசவைக் கவிஞர்) என்ற பதவியை கொண்டு வந்தவர் ஓமந்தூரார் ஆவார்.
 - நாமக்கல் இராமலிங்கனார் முதலாவது ஆஸ்தான கவிஞராக நியமிக்கப்பட்டார்.
- ஓமந்தூரார் ஆட்சியில் 1948 நவம்பர் 23 இல் ஒரு அரசாணை வெளியிடப்பட்டது. அதன்படி
 - தமிழ்நாட்டுக் கோயில்களில் இறைவன், இறைவியின் திருப்பெயர்கள் தமிழ்ப் பெயராக மாற்றப்பட வேண்டும். கோயில்களின் முன்வாசல், கோபுர முகப்பு ஆகியவற்றில் தமிழே இடம்பெற வேண்டும்.
- தமிழக அரசின் இலச்சினையாக (Emblem) உள்ள ‘கோபுரம் சின்னமானது’ ஓமந்தூரார் முதலமைச்சராக இருந்த பொழுது **1948** இல் முடிவு செய்யப்பட்டு மத்திய அரசுக்கு அனுப்பி வைக்கப்பட்டது. இதனை வரைந்தவர் மதுரையைச் சேர்ந்த ஓவியர் ஆர். கிருஷ்ணராவ். இது குமாரசாமி ராஜா முதலமைச்சராக இருந்த பொழுது அதிகாரப்பூர்வமாக பயன் பாட்டிற்கு வந்தது.
- இவரின் ஆட்சியில் 1949 இல் தேசியக்கவி பாரதியாரின் படைப்புகள் நாட்டுடைமையாக்கப்பட்டன.
- ஒருமுறை திருப்பதிக்கு சென்ற ஓமந்தூரார் பொது மேடையில் பேசும் பொழுது “எனது முன்னோர்கள் தெலுங்கு மொழி பேசுவர்களாக இருந்தனர். ஆனால் நான் தமிழன் எனது தாய்மொழி தமிழ்” என பெருமையுடன் வெளிப்படையாக அறிவித்தார்.
- இன்றும் தமிழகத்தின் மேடைகளில் பேச்சாளர்கள் தமது உரையை தொடங்கும்முன் பயன்படுத்தும் “பெரியோர்களே தாய்மார்களே” என்னும் வழக்கத்தை முதன்முதலில் கையாண்டவர் ஓமந்தூரார்.

வள்ளலார் வழியில் உத்தமர்

- முதலமைச்சர் பதவியில் இருந்து அரசியல் நெருக்கடி காரணமாக **1949** ஏப்ரல் **6** இல் விலகிய பின்னர் அரசியலமைப்பு நிர்ணய சபையின் உறுப்பினராக தேர்ந்தெடுக்கப்பட்டார்.

- ஓமந்தூரார் குன்றக் குடியில் 1951 ஆம் ஆண்டு நடந்த சைவ சித்தாந்த மாநாட்டிற்கு தலைமை வகித்தார்.
- அரசியல் வாழ்விலிருந்து விலகி மனித சமத்துவம் பேசிய வள்ளலார் இராமலிங்க அடிகளின் கருத்துகளைப் பின்பற்றி கடலூர் மாவட்டம் வடலூருக்கு 1951 ஆம் ஆண்டு சென்று வசிக்கத் தொடங்கினார். மீண்டும் வேளாண் தொழிலை செய்யத் தொடங்கினார். தனது இறுதிகாலம் வரை வள்ளலாரின் வழியில் வடலூரிலேயே வாழ்ந்தார். வடலூரில் இவர் உருவாக்கியவை.
 - சுத்த சன்மார்க்க நிலையம்
 - வள்ளலார் குருகுலப்பள்ளி
 - அப்பர் அனாதைகள் மற்றும் ஏழை மாணவர் இல்லம்
 - அப்பர் சான்றோர் இல்லம்
 - ராமலிங்கத் தொண்டர் இல்லம்
- 1967 இல் கோவையில் நடந்த விவேகானந்தர் நூற்றாண்டு விழாவிற்கு தலைமை ஏற்றார்.
- ஓமந்தூரார் 1970 ஆகஸ்ட் 25 இல் காலமானார். இவரின் புனித உடல் வடலூரில் அமர்ந்த நிலையில் அடக்கம் செய்யப்பட்டது.
- ஓமந்தூராரைப் பற்றிய தலைவர்களின் மதிப்பீடுகள்
 - “புனிதமான ஆன்மா” – ராஜாஜி.
 - “பட்டைத் தீட்டாத வைரக்கல்” – நேரு.
 - “ஓமந்தூர் ராமசாமி அல்ல.... காந்தி ராமசாமி” – அண்ணா.

* * * * *